



سوال

(150) کیا صحابہ رضی اللہ عنہم حوض کوثر سے روکے جائیں گے؟

جواب

السلام علیکم ورحمۃ اللہ وبرکاتہ

مسلم شریف: ”باب استحباب اطالة الغرة والتجمل فی الوضوء“ میں ایک حدیث ہے کہ رسول اللہ صلی اللہ علیہ وسلم نے فرمایا کہ ایک گروہ روکا جائے گا میرے پاس آنے سے اور میں کہوں گا کہ یہ میرے صحابہ رضی اللہ عنہم ہیں اور صحابی کی تعریف یہ ہے کہ جس نے با ایمان رسول اللہ صلی اللہ علیہ وسلم کو دیکھا اور جس نے حضور صلی اللہ علیہ وسلم کو با ایمان دیکھا اس کے لیے جنت کا وعدہ ہے، اس مسئلہ کو حل فرمائیں؟ (البواشفاق محمد اسحاق)

الجواب بعون الوهاب بشرط صحة السؤال

وعلیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

جس صحابی رضی اللہ عنہ سے جنت کا وعدہ ہے اس کی یہ تعریف نہیں جو آپ نے کی ہے بلکہ صحابی رضی اللہ عنہ وہ ہے جس نے ایمان کے ساتھ آپ کی ملاقات کی ہو اور وہ اخیر تک اس ایمان پر قائم رہا ہو، اور حدیث مذکور میں جن کا ذکر ہے وہ ایمان پر قائم نہیں رہے لیکن حضور کو اس کا علم نہیں ہو گا کہ یہ قائم نہیں رہے، اس لیے آپ کہیں گے کہ یہ میرے صحابہ ہیں شاید کہا جائے کہ جو اخیر وقت ایمان پر قائم رہا ہو وہ خواہ صحابی نہ بھی ہو تو بھی اس سے جنت کا وعدہ ہے تو پھر صحابی کی خصوصیت کیا ہوئی؟

اس کا جواب یہ ہے کہ خصوصیت دو طرح سے ہے ایک تو ابتدا جنت میں جانا دوم صحابیت کے شرف سے کوئی خاص عمدہ عطا ہونا وغیرہ۔

ایک اعتراض یہاں اور پڑتا ہے وہ یہ کہ مسلم کے اسی مقام پر ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: میں دوست رکھتا ہوں کہ اپنے بھائیوں کو دیکھ لوں، صحابہ نے کہا کیا ہم آپ کے بھائی نہیں؟ فرمایا تم میرے صحابہ ہو، بھائی وہ ہیں جو بعد میں آئیں گے، صحابہ نے کہا بعد والوں کو آپ صلی اللہ علیہ وسلم کس طرح پہچانیں گے؟ فرمایا ان کے منہ اور ہاتھ پاؤں آٹھارو وضو سے چمکیں گے، اور میں حوض پر ان کا پیشرو ہوں گا خبردار! کئی لوگ حوض سے روکے جائیں گے میں ان کو آواز دوں گا آؤ مجھے کہا جائے گا کہ انہوں نے آپ کے بعد دین کو بدل دیا میں کہوں گا دور ہوں، دور ہوں۔

ایک اور روایت ابو ہریرہ رضی اللہ عنہ سے ہے کہ رسول اللہ صلی اللہ علیہ وسلم نے فرمایا: کہ میری امت میرے پاس حوض کوثر پر آئے گی اور میں دوسرے لوگوں کو حوض سے اس طرح ہٹاؤں گا جس طرح کوئی بیگانے اونٹل اپنے اونٹوں سے ہٹاتا ہے، صحابہ نے کہا یا رسول اللہ صلی اللہ علیہ وسلم کیا آپ ہمیں پہچانیں گے؟ فرمایا ہاں تمہارے لیے نشانی ہوگی جو کسی اور کے لیے نہ ہوگی تم میرے پاس آؤ گے، تمہارے ہاتھ پاؤں آٹھارو وضو سے چمکیں گے اور ایک جماعت تم سے روکی جائے گی میں کہوں گا یہ میرے صحابہ ہیں فرشتہ جواب دے گا کہ کیا آپ جلتے ہیں کہ انہوں نے تیرے بعد کیا بدعت نکالی۔“



مجلسِ فتاویٰ
ISLAMIC RESEARCH COUNCIL

پہلی حدیث سے معلوم ہوتا ہے کہ بعد والوں کو آپ آثار و ضو سے پہچانیں گے اور اس دوسری روایت سے معلوم ہوتا ہے کہ صحابہ کو بھی آپ آثار و ضو سے پہچانیں گے مگر ان سے وہ صحابہ مراد ہوں گے جن سے آپ کا زیادہ تعارف نہیں ہوا، یا جنہوں نے آپ کو دیکھا ہے آپ کی نظر ان پر نہیں پڑی جیسے جبہ الوداع کے موقع پر ہزاروں مخلوق ایسی تھی اور یہ بھی ہو سکتا ہے کہ صحابہ کا کہنا کیا آپ ہمیں پہچانیں گے اس سے مراد امت ہو جس سے مراد بعد والے ہوں خیر کچھ ہو یہاں اعتراض پڑتا ہے کہ جب ان کے ہاتھ پاؤں چمکیں گے تو وہ حوض کوثر سے کیوں ہٹائے جائیں گے۔

امام نووی رحمہ اللہ نے شرح مسلم میں اس کے تین جواب دیئے ہیں کہا ہے کہ علماء کا اس میں اختلاف ہے کہ ان سے یحیون لوگ مراد ہیں، پھر تین قول ذکر کئے ہیں جن کا خلاصہ مع زیادت درج ذیل ہے۔

ایک یہ کہ منافق اور مرتد ہوں گے ان کو نوٹلے گا۔ (مگر پھر سمجھ جائے گا جیسے قرآن مجید کی سورۃ حدید میں ہے۔) دوسرا جواب یہ کہ رسول اللہ صلی اللہ علیہ وسلم کے زمانہ کے لوگ ہیں جن سے آپ صلی اللہ علیہ وسلم کا تعارف ہے، ان پر وضو کا نشان نہیں ہوگا تیسرا جواب یہ کہ اس سے مجرم اور اہل بدعت مراد ہیں، جو حد کفر کو نہیں پہنچے، پھر ان میں دو احتمال ہیں ہو سکتا ہے کہ ان کے ہاتھ پاؤں چمکیں، مگر حوض کوثر سے روکے جائیں گے۔ (آخر کسی وقت ان کی نجات ہو جائے گی جیسے حدیث میں ہے کہ جو لوگ دوزخ سے نکالے جائیں گے، ان کی سجدہ کی جگہ نہیں ملے گی، پس حوض کوثر پر جانے کے وقت ہی کسی طرح کا چمکنا ہو سکتا ہے۔) اور یہ بھی ہو سکتا ہے کہ یہ مجرم اور اہل بدعت رسول اللہ صلی اللہ علیہ وسلم کے زمانہ کے لوگ ہوں جو آپ کے بعد بھی رہے اور ضرب ہو گئے ان کو آپ شکلوں سے پہچانیں گے نہ کہ آثار و ضو سے۔ (لیکن اس پر یہ اعتراض پڑتا ہے کہ یہ صحابہ ہیں یا نہیں اگر نہیں تو پھر ان کے متعلق یہ کہنا کہ حد کفر کو نہیں پہنچے تو ایمانی والے ہوئے اور جو ایمان کے ساتھ رسول اللہ صلی اللہ علیہ وسلم کو ملا ہوا اور اسی پر اس کا خاتمہ ہوا تو وہ صحابی ہوتا ہے اور اگر یہ صحابہ ہوں تو معاذ اللہ لازم آئے گا کہ صحابہ بھی ہوں اور اہل بدعت اور مرتکب کبار بھی ہوں، جیسے بہت سے شعیہ ہی خیال رکھتے ہیں۔ حالانکہ اس صورت میں پھر ان احادیث کا بھی اعتبار نہیں رہتا، پس صحیح یہ ہے کہ آپ کے زمانہ کے جو لوگ روکے جائیں گے، وہ منافق مرتد ہوں گے اور جو بعد والوں سے روکے جائیں گے وہ منافق بھی ہو سکتے ہیں اور وہ مجرم اور اہل بدعت بھی ہو سکتے ہیں جو حد کفر کو نہیں پہنچے۔ فقط۔ (عبداللہ امرتسری روپڑی ۱۳ محرم ۱۴۲۹ھ ۱۹ ستمبر ۲۰۰۸ء لاہور فتاویٰ روپڑی: جلد اول، صفحہ ۱۷۱، ۱۷۰)

هذا ما عندي والله اعلم بالصواب

فتاویٰ علمائے حدیث

جلد 09 ص 341